



መግለጫ ማእከላይ ኮሚቴ ህወሓት

ማእከላይ ኮሚቴ ህወሓት ብአንጻር መድረካዊ ለኡኹ ዘለዎ ጥንካረን መሰረታዊ ድክመታትን ዝጀመሮ ዓሚቕ ገምጋም ብዓወት ድሕሪ ምዝህም መድረኽ ዓርሰ ነቐፌታን ነቐፌታን ጀሚሩ ኣሎ።

ንሕሉፍ ተኸታታሊ ሰለስተ ሰሙናት ኣብ ዘካየዶ ዓሚቕ ገምጋም ናይቲ ስትራቴጂካዊ ኣመራርሓ ፖለቲካዊ ኩነታትን፣ ብአንጻር ምርግጋፅ ኩለ መድያዊ ልምዓታዊ ትራንስፎርሜሽን ህንፃት ዲሞክራሲያዊ ስርዓትን ዘሎ ኩነታት ብዕሙቆት ብምግምጋም ዘለውዎ መሰረታዊ ድክመታት ብዝርዝር ፈትሹ ኣሎ።

በዚ መሰረት ኣብቲ ስትራቴጂካዊ ኣመራርሓ ዝኾነ ማእከላይ ኮሚቴ ኣብ ቃልሲ ዝተመሰረተ መትከላዊ ሓድነት ከምዘይብሉ፣ ኣብ ምጥቕቓዕን ምክልኻልን ዝተመሰረተ ዝምድና ከምዝነበሮ፣ ዓሚቕ ናይ ፀረ-ዲሞክራሲ ኣተሓሳስባን ተግባራትን ከምዘለውዎ፣ ናይቲ ሓዳሽ ወለዶ መንእሰይን ሙሁሩን ዓቕምታት ኣብ ምህናፅ፣ ኣብ ምስላፍን ምጥቃምን መሰረታዊ ጉድለት ከምዘሎን ምስ ናይ ቃልሲ መሓዙት ዝኾኑ ውድባት ዝነበሮ ርክባት ሽግር ከምዝነበሮን ብዕምቆት ገምጊሙ ኣሎ ። በዚ ምክንያት እውን ብናይ ትምክሕትን ፀብብትን ሓይልታት ኣብ ሃገርና ተፈጠሩ ዘሎ ንሕገ መንግስታዊ ስርዓትና ኣብ ሓደጋ ዘውደቑ ዝንባለታትን ተግባራትን ብቀጥታ ይኹን ብተዘዋዋሪ ናይ ባዕሉ ኣሉታዊ ብፅሒት ከምዝነበሮ ምርድዳእ በጊሑ እዩ።

ማእከላይ ኮሚቴ ህወሓት ካሊእ ብዕምቆት ዝገምገሞ ኩነታት ልምዓት ትግራይ ብአንጻር ምርግጋፅ ትራንስፎርሜሽን እንትኸውን ኣብዚ እውን መሰረታዊ ናይ ስትራቴጂክ ኣመራርሓ ሽግራት ከምዘለውዎ ሪኡ እዩ።

ኣብ ዝሓለፉ ዓመታት ብዝተገበረ ምንቅስቃስ ኣብ ልምዓት ገጠርን ከተማን ዝተመዝገቡ ዓበይቲ ዓወታት ከምዘለው ዘረጋገፀ እኳ እንተኮነ ብአንጻር ኣብ ትልሚ ዕብዮትን ስግግርን ተታሒዞም ዝነበሩ ሽቶታት ምዕዋትን፣ ናይ ህዝብና ረብሓታትን ጠለባትን እንትምዘን ግን መሰረታዊ ሽግራት ከም ዘለዎ ገምጊሙን ኣረጋጊፁን እዩ። ናይዚ ምክንያት ድማ ኣብቲ ስትራቴጂካዊ ኣመራርሓ ዝነበረ ብተደማሪ ዓወታት ጥራሕ እናዓገበ ካብኡ ትፅቢት ዝግበረሉ ብቕዓት ዘለዎ ስትራቴጂካዊ ኣመራርሓ ከፅርፍ ከምዘይካኣለ ኣብ ምርድዳእ ተበጊሑ እዩ።

ነዞም ልዕል ኢሎም ዝተገለፁ ናይ ገምጋም መደምደምታታት መሰረት ብምግባር እውን ንዝተተከአ ነባር ስትራቴጂካዊ ኣመራርሓ ውድብና ሓዊሱ ኩሉ ማእከላይ ኮሚቴ ዝጀመሮ ምንቕቓፍ ዝቕፅል ሰሙን ከምዘጠቓልል ትፅቢት ይግበር ፤ ድሕሪ ምጥቕቓል ናይ ምንቕቓፍ መድረኩ ድማ ሎሚ እውን ከምቲ ናይ ትማሊ ናይ ኣመራርሓ ዳግመ ውደባን ምትዕርራይን ብምግባር ፣ ነቲ ዝገምገሞ ሽግራት መሰረታዊ ለውጢ ዘምዕኡ ናይ መደብ ኣንፈታት ብምሕንፃዕን ክልላውን ሃገራውን ተልእኸኡ ብብቕዓት ንምፍፃም ዘኸእሎ ዓቕሚ ፈጠሩ ከምዝወፅእ ማእከላይ ኮሚቴ ህወሓት የረጋግፅ ።

ውድብና ንመድረካዊ ተልእኸኡ ንምብቃዕ ንረባረብ!!
ሕድሪ ሰማእታትና ኣይነዕብርን!!

ሕዳር 2010 ዓ/ም
መቐለ